

सिंधी शूरवीरनि जो इतिहासु

– ईसरसिंह बेदी

लेखक परिचय-

ईसरसिंह बेदीअ जो जनमु सिंधु जे नवाबशाह ज़िले गोठ शहदादपुर में थियो। हिननि जा छपियल किताब हेमूं कालाणी, नेताजी सुभाषचंद्र बोस, कौमी तराना, ब्रारनि जो महावार रिसालो आहे। हीउ स्वतंत्रता सैनानी आहे। हिंदुस्तान में रेल्वे जी नौकरीअ मां रिटायर्ड आहिन।

हिन लेख में हुननि भारत जे सिंधी सपूतनि जे डिनल कुर्बानियुनि ते रोशनी विधी आहे।

भारत जे विरहाडे बइदि असां सिंधियुनि पंहिंजे पेरनि ते बीहण ऐं वसण लाइ जेके जफ़ाकशियूं कयूं ऐं परेशानियूं डिठियूं, तकलीफू सठियूं, उन लाइ भारत जा रहवासी बि दाद डींदा आहिन। जौहं हिमत ऐं हौसिले सां असां सभिनी सां मिली जुली हलिया आहियूं। सदाई कंहिं भेदभाव जे बिना सभिनी सां शांतीअ ऐं प्रेम जो वहिवारु कयो आहे। कुर्बु, प्रेमु वंडियो आहे। सुख दुख में हर गाल्हि में भागीदार रहिया आहियूं। देश जे विकास ऐं वाधारे में पाणु मोखियो आहे।

सिंधियुनि जी वीरता ऐं कुर्बानियुनि सां शूरवीरनि जो अमर इतिहासु भरियो पियो आहे। हकीकत में भारत जी आज़ादीअ लाइ सभ खां वधीक सिंधियुनि पंहिंजो प्यारो प्रदेश सिंधु छडे डिनो आहे। दुनिया जे इतिहास में देश जी आज़ादीअ लाइ एंडी वडी कुर्बानी, एतिरो वडो त्यागु विले नज़रि ईंदो।

भारत जी आज़ादीअ लाइ 'भारत छोड़ो आंदोलन' में वीहनि सालनि जे ग़भिरू नौजवान विद्यार्थी हेमूं कालाणी रेल्वे लाईन जा बोल्ट कढंदे पकिड़िजी पियो, खेसि काफ़ी तकलीफूं ऐं ईज़ाअ डिना विया, लेकिन हुन पंहिंजनि साथियुनि जा नाला कोन बुधाया। मुंहं मां बिडुकु न बोलियो, खिलंदे खिलंदे 'भारत माता जी जय' चई फासीअ ते चढी वियो, शहादत जो जामु पी वियो।

वीर हासाराम पमनाणीअ, भगत कंवरराम जे कातिलनि खे न पकिड़ण सबबि असेम्बलीअ जे अंदरि निडर बणिजी वडे वाके खुलियल लफ़्ज़नि में सरकार जो विरोध ज़ाहिरु कयो। उनखे डींहं डिठे घर डाहूं वेंदे रस्ते ते खबीसनि खेसि गोलीअ जो निशानो बणायो।

सम्राट ड़ाहरसेन सिंधु मथां अरबनि जे हमले वक्ति शूरवीरता सां मुकाबिलो कयो ऐं दुश्मननि जूं धजियूं उड़ाए छड़ियूं। आखिर में हुन शूरवीर खे धोखे सां मारियो वियो। सम्राट ड़ाहरसेन जो बलिदानु ऐं उन बइदि संदसि पूरे परिवार ज़ाल, धीअरुनि ऐं भेण समेति सभिनी बलिदानु ड़िनो।

वीर उडुरेलाल, मिर्ख बादशाह जे कंध मां घमंड जी किली कढी सिंधी हिंदुनि जी रक्षा कई। इन तरह वीर नेणूराम शर्मा, महाराज नत्थूराम शर्मा ऐं बिया पंहिंजा सीस ड़ेई स्वाभिमान सदिके गोलीअ जो शिकारु बणिया। संत कंवरराम जी शहीदीअ पिणि अमर इतिहास खे रोशनु कयो।

भारत जे आज़ाद थियण बइदि पिणि सिंधी शूरवीरनि देश जे सरहदुनि जो बचाउ कंदे दुश्मन सां लड़ाईअ में लड़ंदे, पंहिंजी जानि जूं कुर्बानियूं ड़िनियूं। हू मुकंदे मुकंदे पंहिंजे देश ते कुर्बान थी विया ऐं पंहिंजे सिंधी समाज जो मानु मथे करे वियो।

1965 में भारत पाकिस्तान जे लड़ाईअ वक्ति सिंधी शूरवीर प्रेम रामचंदाणीअ पंहिंजो पूरो जलवो ड़ेखारियो। दुश्मन जा होश गुमु करे छड़िया, ड़ुंद खटा करे छड़िया। हिन शूरवीर जे जोश ऐं जज़्बे जी संदसि आफ़ीसरनि बि साराह कई। पाकिस्तान जे बदीन हवाई अड्डे ऐं बार्डर खे नेस्तानाबूद कंदे पंहिंजी शहादत सां लासनी कुर्बानी ड़िनी ऐं हमेशा लाइ अमर थी वियो।

1971 में भारत पाकिस्तान जी ब्री लड़ाईअ में पिणि राजस्थान मां अजमेर शहर जे होनहार नौजवान मेजर जे उहिदे ते मिलेट्री आफ़ीसर रमेश बदिलाणीअ जम्मू कश्मीर सरहद ते दुश्मन हमलावरनि जूं धजियूं उड़ाईदे पंहिंजीअ जानि जी का बि परवाह न कई ऐं अगिते वधंदो रहियो। अचानक दुश्मन जे सिपाहियुनि हिनखे घेरे वरितो ऐं ओचितो हमलो थियण सबबु शहीदु थी वियो। पंजनि सतनि ड़ींहनि बइदि संदसि शादीअ जो महूर्त निकितलु हो।

मुम्बईअ जे नौजवान किशन मलकाणीअ पिणि हिंद पाक लड़ाईअ वक्ति पठाणकोट सरहद ते पंहिंजी वीरता जो जलवो ड़ेखारियो। लड़ाईअ में लड़ंदे देश मथां कुर्बानु थी वियो।

इन्दौर जे ब्रावीहनि सालनि जे नौजवान वीर भरतलाल मंसद वरी बंगलादेश जे मुक्ती संग्राम में विमानी छटियुनि में दुश्मन जे फ़ौज सां टकर खाधो। 8 दिसम्बर 1971 ते शहीदी जामो पाए कुर्बानु थियो।

सिंधी शूरवीरनि जूं ही शानदार कुर्बानियूं ऐं शहादतूं असां सिंधियुनि जे देश प्रेम, मुल्क मुहबत जा मिसाल पेशि कनि थियूं त सिंधी शूरवीर कीअं सिरु तिरीअ ते खणी देश खातिर मरी मिटण लाइ सदाई अगिते थी रहिया आहिनि, जहिं लाइ सिंधी समाज खे उन्हनि ते हमेशह फ़ख़रु रहंदो।

नवां लफ़्ज़ :

विरहाडो = बंटवारो

कुर्बु = सिक

मुर्कदै = खिलंदे

जफ़ाकशी = सख़्त महिनत

वडे वाके = ज़ोरदार आवाज़

लासानी = बेमिसालु

दादु = तारीफ़, प्रशंसा

खबीसनि = दुष्टनि

❖ अभ्यास ❖

सुवालु 1. हेठियनि सुवालनि जा जवाब डियो :-

- (1) सिंधियुनि जो बियनि सां कहिडो वहिंवारु आहे?
- (2) भारत जे आज़ादीअ में सभिनी खां वडो त्यागु सिंधियुनि खे करिणो पियो, सो कीअं?
- (3) हेमूं कालाणीअ खे छो फासी डिनी वेई?
- (4) वीरु हासारामु पमनाणी छाजे करे गोलियुनि जो शिकारु थियो?
- (5) शूरवीर प्रेम रामचंदाणीअ कीअं पहिंजी कुर्बानी डिनी?
- (6) रमेश बदिलाणीअ जी शहादत कीअं ऐं किथे थी?

सुवालु 2. हेठियनि सुवालनि जा जवाब हिक सिट में डियो :-

- (1) भारत जे विरहाडे में सिंधियुनि कहिडी कुर्बानी डिनी?
- (2) उड्डरेलाल कंहिंजे कंध मां किली कढी खेसि सिधो कयो?
- (3) रमेश बदिलाणी कहिडे शहर जो नौजवानु हो?
- (4) इन्दौर जे वीर शहीद जो नालो लिखो।
- (5) किशन मलकाणी कहिडी सरहद ते शहीदु थियो?

सुवालु 3. हेठियनि इस्तलाहनि जी माना लिखी जुमिलनि में कमु आणियो :-

- | | | |
|------------------------|-------------------|----------------------|
| (1) पेरनि ते बीहणु | (2) पाणु मोखणु | (3) जलवो डेखारणु |
| (4) होशु गुमु करणु | (5) डुंद खटा करणु | (6) नेस्तानाबूद करणु |
| (7) सिरु तिरीअ ते खणणु | (8) मरी मिटिजणु | |

